

İDMAN

Bakı məktəblərində yeni futbol meydançaları istifadəyə verilib

Azərbaycan Futbol Federasiyaları Assosiasiyasının (AFFA) təşəbbüsü və FIFA-nın dəstəyi ilə paytaxt məktəblərində futbol infrastrukturunu gücləndirilir. Sentyabrın 9-da Bakı şəhəri 247 nömrəli tam orta məktəbin həyətində inşa olunan yeni futbol meydançasının açılış mərasimi keçirilib.

Açılış mərasimində elm və təhsil naziri Emin Əmrullayev, AFFA prezidenti Rövşən Nəcəf, Ukrayna Futbol Assosiasiyasının rəhbəri, məşhur futbolçu Andrey Şevçenko və FIFA nümayəndələri iştirak ediblər. FIFA prezidenti Kanni İnfantino isə mərasimə videomüraciət ünvanlayıb.

Tədbirdə vurğulanı ki, bu kimi layihələr məktəblilərin sağlam böyüməsi, idman mədəniyyətinin formalaşması və futbolun kütləviləşdirilməsi baxımından mühüm əhəmiyyət daşıyır.

Elm və təhsil naziri Emin Əmrullayev çıxışında bildirib ki, FIFA-nın “Məktəb arenası” layihəsi uşaqların futbola marağını artıracaq və Azərbaycanda futbolun inkişafına töhfə verəcək: “Biz fiziki tərbiyəni sadəcə fənn kimi deyil, gənc nəslin sağlam və hərtərəfli inkişafı üçün vacib sahə kimi görürük”.

AFFA prezidenti Rövşən Nəcəf çıxışında vurğulayıb ki, layihə uşaqların həm fiziki inkişafına, həm də sağlam həyat tərzinə marağını artırır:

“Təhsil müəssisələrində futbola göstərilən diqqət uşaqların sosial bacarıqlarının inkişafına və asudə vaxtlarının səmərəli keçirilməsinə imkan yaradır. Bu il məktəblərarası futbol çempionatı da start götürəcək”.

Ukrayna Futbol Assosiasiyasının rəhbəri Andrey Şevçenko çıxışında Azərbaycan xalqına və AFFA-ya, Elm və Təhsil Nazirliyinə təşəkkürünü bildirib:

“Mən uşaqlıqda daim daha yaxşı futbol meydançasının arzusunda olmuşam. Bu gün isə Bakının uşaqları üçün unikal bir fürsət yaradılıb. Bu stadion onların həm idmanı, həm də təhsili üçün mühüm rol oynayacaq”.

A.Şevçenko həmçinin Azərbaycanın gözəl və güclü ölkə olduğunu vurğulayaraq, burada ilk dəfə olduğunu və xoş təəsüratlarla ayrıldığını qeyd edib.

AFFA və FIFA-nın birgə təşəbbüsü çərçivəsində paytaxtın digər təhsil müəssisələrində də idman infrastrukturunu yaradılır. Artıq 138 nömrəli tam orta məktəbin həyətində də futbol meydançası inşa olunub. Məktəblərdə belə meydançaların yaradılması şagirdlərin idman bacarıqlarını inkişaf etdirməsinə, sağlam həyat tərzinə marağın artmasına və aktiv gənc nəslin formalaşmasına xidmət edir.

Açılış mərasimi çərçivəsində 138 və 247 nömrəli tam orta məktəblərin şagirdləri arasında simvolik futbol oyunu keçirilib.

Yəqər KƏRİMLİ



Emin ƏMRULLAYEV:

“FIFA-nın “Məktəb arenası” layihəsi çərçivəsində məktəbdə yaradılan infrastruktur uşaqların idmanla, xüsusilə futbolla daha çox maraqlanmasına səbəb olacaq. Bu təşəbbüs Azərbaycanda futbolun inkişafına olan diqqətin bariz nümunəsidir. Biz fiziki tərbiyə dərslərinə sadəcə adi fənn kimi deyil, gənc nəslin sağlam və hərtərəfli inkişafı üçün vacib sahə kimi yanaşırıq. Azərbaycan gəncliyi üçün bədən tərbiyəsi, idman və sağlam həyat tərzini vacib prioritetlərdəndir. Bu səbəbdən də ölkədə idmanın təbliği və inkişafı istiqamətində dövlət səviyyəsində davamlı addımlar atılır”.



Rövşən NƏCƏF:

“Ölkədə futbolun populyarlaşdırılması və uşaq futbolunun inkişafı strateji hədəflərdən biri kimi müəyyən olunub. Bu istiqamətdə görülən tədbirlər sırasında məktəblərdə futbolun təşviqi və futbolla məşğul olan şagirdlərin sayının artırılması xüsusi yer tutur. “Sağlam bədəndə sağlam ruh” prinsipi əsasında qurulan bu strategiya təhsil və idmanı bir araya gətirərək daha balanslı və dayanıqlı inkişaf modelini formalaşdırmağa xidmət edir. Elm və Təhsil Nazirliyi və digər tərəfdaş qurumlarla birgə həyata keçirilən layihələr gələcək nəsli üçün sağlam və uğurlu mühitin formalaşmasına mühüm töhfə verir.



Andrey ŞEVÇENKO:

“Bu stadion Bakıdakı uşaqlar üçün unikal fürsətdir. Bu təşəbbüs FIFA prezidenti Kanni İnfantinonun dəstəyi ilə reallaşmış və uşaq futbolunun gələcəyi üçün çox vacibdir. Mən Kiyev kənarında böyüyəndə daha yaxşı futbol meydançasının arzusunda idim. Bu gün isə Bakıda uşaqlar üçün unikal bir fürsət yaradılıb. Bu stadion uşaqların həm idman, həm də təhsili üçün mühüm rol oynayacaq. Azərbaycan gözəl və güclü bir ölkədir, ilk dəfə burada oluram və çox xoş təəsüratlarla ayrılıram”.

“Biz fiziki tərbiyə dərslərinə sadəcə adi fənn kimi deyil, gənc nəslin sağlam və hərtərəfli inkişafı üçün vacib sahə kimi yanaşırıq”

